

GJNR030016972025



**Criminal Case No. 1515/2025**

ગુજરાત સરકાર ...ફરિયાદી

VS.

મોગુદલા વેકત્રા રામચંદ્ર ...આરોપી

ફોર્મ - એ, નિ. 179A, ક્રિ.મેન્યુલ

**સાગબારાના મહેરબાન જ્યુડિશીયલ મેજિસ્ટ્રેટ ફર્સ્ટ ક્લાસ સાહેબની કોર્ટમાં, સાગબારા,  
જી. નર્મદા**

|                                   |                                                                             |      |
|-----------------------------------|-----------------------------------------------------------------------------|------|
| ચુકાદાની તારીખ                    | 17-07-2026                                                                  |      |
| ફોજદારી કેસ નંબર                  | 1515/2025                                                                   | આંક- |
| એફ.આઈ.આર. નં.<br>અને પોલીસ સ્ટેશન | સાગબારા પોલીસ સ્ટેશન - ગુના રજીસ્ટર નંબર<br>11823021250891/2025             |      |
| ગુનો                              | ગુજરાત નશાબંધી અધિનિયમ, 1949 ની કલમ 65AA                                    |      |
| ફરિયાદી                           | ગુજરાત સરકાર                                                                |      |
| ફરિયાદી તરફે                      | વિદ્વાન એ.પી.પી.શ્રી. કે. આર. ચૌધરી                                         |      |
| આરોપી                             | મોગુદલા વેકત્રા રામચંદ્ર<br>રહે. રહે.સેલંબા તડવી ફળિયુ,તા.સાબગારા,જી.નર્મદા |      |
| આરોપી તરફે                        | વિદ્વાન વકીલ શ્રી. જી.એન. વસાવા                                             |      |

ફોર્મ - બી, નિ. 179A, ક્રિ.મેન્યુલ

|                            |            |
|----------------------------|------------|
| આક્ષેપિત ગુનાની તારીખ:     | 29-06-2025 |
| એફ.આઈ.આર. ની તારીખ:        | 29-06-2025 |
| ચાર્જશીટ કર્યાની તારીખ:    | 08-09-2025 |
| આરોપીના જવાબની તારીખ       | 01-10-2025 |
| પુરાવો શરૂ થયાની તારીખ     | 19-11-2025 |
| ચુકાદા માટે રાખ્યાની તારીખ | 17-07-2026 |
| ચુકાદાની તારીખ             | 17-07-2026 |
| સજા કર્યાની તારીખ          | નથી        |

આરોપીની માહિતી

| આરોપી નંબર | આરોપીનું નામ             | ધરપકડની તારીખ | જામીનમુક્ત કર્યા તારીખ | આરોપી સામે ગુનો                          | નિર્દોષ ઠરાવ્યા કે તકસીરવાન | સજા | બી.એન.એસ.એસ.ની કલમ 468 પ્રમાણે જેલમાં ગાળેલ સમયગાળો |
|------------|--------------------------|---------------|------------------------|------------------------------------------|-----------------------------|-----|-----------------------------------------------------|
| 1          | મોગુદલા વેકત્રા રામચંદ્ર | 30-06-2025    | 30-06-2025             | ગુજરાત નશાબંધી અધિનિયમ, 1949 ની કલમ 65AA | નિર્દોષ                     | નથી | નથી                                                 |

ફોર્મ - સી નિ. 179A, ક્રિ.મેન્યુલ

ફરિયાદપક્ષ/બચાવપક્ષ/અદાલતના સાહેદોની યાદી

## અ. ફરિયાદપક્ષના સાહેદો

| સાહેદ નંબર | આંક | નામ                       | પુરાવાનો પ્રકાર   |
|------------|-----|---------------------------|-------------------|
| 1          | ૧૧  | આકાશભાઈ સુભાષભાઈ મંકેશ્વર | પંચ સાહેદ         |
| 3          | ૭   | નરેશભાઈ લીમજીભાઈ          | તપાસ કરનાર અમલદાર |

ફરિયાદપક્ષ/બચાવપક્ષ/અદાલતના આંકની યાદી

## અ. ફરિયાદપક્ષ:

| ક્રમ નંબર | આંક નંબર | વિગતો                            |
|-----------|----------|----------------------------------|
| 1         | ૧૨       | મુદ્દામાલ કબજે કર્યાનું પંચનામું |
| 2         | ૮        | ફરિયાદ                           |

ચુકાદો

## ફરિયાદ પક્ષની ટૂંકમાં હકીકત:

- ફરિયાદપક્ષના કેસની ટૂંકમાં હકીકત એવી છે કે, આ કામના આરોપીએ તા. 29-06-2025 ના રોજ કલાક 19:10 વાગે મોજે સેલંબા તડવી ફળીયુ ગામે પોતાના કબજા ભોગવટાની જગ્યામાં દેશી દારૂ લી. ૪ કી. ₹૮૦૦/- નો રાખી રેઇડ દરમિયાન પકડાઈ જઈ, ગુજરાત નશાબંધી અધિનિયમ, 1949 ની કલમ 65AA હેઠળનો ગુનો કર્યાના આક્ષેપ હેઠળ ફરિયાદ દાખલ કરવામાં આવેલ. ત્યારબાદ તપાસ કરનાર અમલદારે સદરકુ ગુનાની તપાસ હાથ ધરેલ જે તપાસના અંતે આરોપી વિરૂધ્ધ પુરતો પુરાવો જણાતો હોય ઉપરોક્ત ગુનાનું ચાર્જશીટ અત્રેની અદાલતમાં કરેલ.
- ત્યારબાદ આ કામના આરોપીને સમન્સ કરતા, આરોપી અદાલત સમક્ષ તેમના વકીલશ્રી મારફત હાજર થતાં, ભારતીય નાગરીક સુરક્ષા સંહિતા, 2023 ની કલમ-230 અન્વયે આરોપીને તેઓની સામેના પોલીસ કેસના કાગળોની નકલો મળ્યાની ખાતરી કરી આંક 4 થી તહોમતનામું ફરમાવી આરોપીનો આંક- 5 તળે જવાબ લેતા આરોપીએ ગુનહો કબુલ કરેલ નથી અને કેસ ચલાવવા માંગણી કરેલ, જેથી ટ્રાયલ આગળ ચલાવવામાં આવેલ.

3. ત્યારબાદ ફરિયાદપક્ષ દ્વારા ઉપરોક્ત ફોર્મ-સીમાં દર્શાવેલ સાહેદો તપાસેલ તેમજ દસ્તાવેજી પુરાવાઓ રજૂ કરેલ. ત્યારબાદ ફરિયાદપક્ષે પોતાનો પુરાવો પૂરો થયાનું જાહેર કરતા ભારતીય નાગરિક સુરક્ષા સંહિતા, 2023 ની કલમ-351 મુજબ આરોપીનું વિશેષ નિવેદન નોંધવામાં આવેલ જેમાં આરોપીએ પોતાની સામેના આક્ષેપિત ગુનાઓનો સ્પષ્ટ ઇન્કાર કરેલ છે અને જણાવેલ છે કે બચાવપક્ષે સાહેદો તપાસવા નથી કે પુરાવા રજૂ કરવા નથી જેથી કેસ દલીલો પર મૂકવામાં આવેલ.

4. આ કામે ફરિયાદપક્ષે વિ.એ.પી.પી.શ્રી તેમજ બચાવપક્ષે વિદ્વાન વકીલશ્રીની મૌખિક દલીલો સાંભળી.

5. આ કામે પક્ષકારો તર્ફે ઉપરોક્ત રજુ થયેલ મૌખિક તેમજ દસ્તાવેજી પુરાવાઓ તથા સરકાર પક્ષે વિ.એ.પી.પી.શ્રીની રજુઆત તથા આરોપીના વિ.વ.શ્રીની દલીલો લક્ષમાં લેતાં, આ કેસના આખરી નિર્ણય માટે ભારતીય નાગરિક સુરક્ષા સંહિતા, 2023 કલમ-393(1)(બી) મુજબ નીચે મુજબના મુદ્દા ઉપસ્થિત થાય છે.

1. શું ફરિયાદપક્ષ એ હકીકત પુરવાર કરે છે કે, આ કામના આરોપીએ તા. 29-06-2025 ના રોજ કલાક 19:10 વાગે મોજે સેલંબા તડવી ફળીયુ ગામે પોતાના કબજા ભોગવટાની જગ્યામાં દેશી દારૂ લી. ૪ કી. ₹૮૦૦/- નો રાખી રેઇડ દરમિયાન પકડાઇ જઇ, ગુજરાત નશાબંધી અધિનિયમ, 1949 ની કલમ 65AA હેઠળનો શિક્ષાને પાત્ર ગુન્હો કરેલ છે ?

2. શું હુકમ ?

6. ઉપરોક્ત મુદ્દા અંગેના મારા નિર્ણયો નીચે મુજબ છે.

1. નકારમાં

2. આખરી હુકમ મુજબ.

**નિર્ણયના કારણો**

**મુદ્દા નંબર 1 અને 2**

7. ભારતમાં પ્રવર્તમાન ફોજદારી ન્યાયશાસ્ત્રનાં સિદ્ધાંતો પ્રમાણે ફરિયાદપક્ષે પોતાનો કેસ આરોપી વિરુદ્ધ નિઃશંકપણે પુરવાર કરવાનો હોય છે તથા પ્રોસીક્યુશન કેસમાં રહેલ વ્યાજબી શંકાનો લાભ આરોપીની તરફેણમાં આપવાનો હોય છે. વધુમાં રેકર્ડ પરના પુરાવાઓ ઉપરથી એક બાજુ એમ જણાઈ આવતું હોય કે આરોપીએ કહેવાતો ગુન્હો કરેલ છે તથા બીજી બાજુ એમ જણાઈ આવતું હોય કે આરોપીએ કહેવાતો ગુનો કરેલ નથી અથવા તો કહેવાતો ગુનો આરોપીએ ન પણ કરેલ હોય ત્યારે તેવા સંજોગોમાં ફરિયાદીએ પોતાનો કેસ આરોપી વિરુદ્ધ નિઃશંકપણે પુરવાર કરી શકેલ છે તેમ ગણી શકાય નહીં. જેથી ફરિયાદ પક્ષમાં રહેલ તે શંકાનો લાભ આરોપીની તરફેણમાં આપવાનો હોય છે. વધુમાં નામદાર સર્વોચ્ચ અદાલતે **કૈલાસ ગોર વિરુદ્ધ સ્ટેટ ઓફ આસામ** [AIR 2012 SC 786] ના ચુકાદામાં ઠરાવેલ છે કે,

"It is one of the fundamental principles of criminal jurisprudence that an accused is presumed to be innocent till he is proved to be guilty. It is equally well settled that suspicion howsoever strong can never take the place of proof. There is indeed a long distance between accused 'may have committed the offence' and 'must have committed the offence' which must be traversed by the prosecution by adducing reliable and cogent evidence. Presumption of innocence has been recognised as a human right which cannot be washed away. See Narendra Singh and Anr. v. State of M.P. (2004) 10 SCC 699 : (AIR 2004 SC 3249) and Ranjitsingh Brahmajeetsingh Sharma v. State of Maharashtra and Ors. (2005) 5 SCC 294 : (AIR 2005 SC 2277). To the same effect is the decision of this Court in Ganesan v. Rama

Raghuraman and Ors. (2011) 2 SCC 83 : (AIR 2011 SC (Cri) 419) where this Court observed: "Every accused is presumed to be innocent unless his guilt is proved. The Presumption of innocence is human right. Subject to the statutory exceptions, the said principle forms the basis of criminal jurisprudence in India."

8. ફરિયાદ પક્ષે તેનો કેસ સબળ અને વિશ્વસનીય પુરાવાઓથી પુરવાર કરવાનો હોય છે, જ્યારે ફરિયાદ પક્ષનાં કેસમાં વ્યાજબી શંકાથી ઉપસ્થિત થતી હોય, તો તેનો લાભ આરોપીને આપવાનો હોય છે, ફરિયાદ પક્ષે જે મુજબ આરોપી વિરૂદ્ધ આક્ષેપો કરેલા હોય, તે અંગેનો પુરાવો પૂરો પાડવાની જવાબદારી ફરિયાદ પક્ષની છે અને તે કેસનાં કોઈ પણ તબક્કે ઓછી થતી નથી. ફોજદારી પ્રક્રિયાનો પ્રારંભ આરોપી નિર્દોષ છે. ફોજદારી કેસોમાં, સામાન્ય વિવેક બુદ્ધિ ધરાવતા વાજબી માણસ પાસે કોઈ વાજબી શંકાની બહાર અપરાધ સાબિત થવો જોઈએ. આરોપી દોષિત છે કે નહીં તેમાં કોઈ શંકા હોવી જોઈએ નહીં. જો સહેજ પણ શંકા હોય તો, ભલે તે કેટલું નાનું હોય, લાભ આરોપીને જશે. ભારતીય કાયદાકીય પ્રણાલીમાં બર્ડન ઓફ પ્રૂફ અને તેને કેવી રીતે તોડવામાં આવે છે તેની જોગવાઈ પુરાવા અધિનિયમ, 1872 ના પ્રકરણ VII માં ભવ્ય રીતે મૂકવામાં આવેલ છે. નિયમ એ છે કે જે કોઈ પણ તથ્યનો આરોપ લગાવે છે તેણે તેને સાબિત કરવું જોઈએ. ફોજદારી અજમાયશમાં તે ફરિયાદી છે જે આરોપ લગાવે છે કે આરોપીએ ગુનો કર્યો છે અને તેથી તે સાબિત કરવા માટે ફરિયાદી પર બોજ છે. **અબ્દુલ્લા મોહમ્મદ વિ. રાજ્ય** [1980 AIR 499]માં સર્વોચ્ચ અદાલતે બર્ડન અને જવાબદારી વચ્ચેનો તફાવત સમજાવ્યો હતો કે સાબિતીનો બોજ તે વ્યક્તિ પર રહેલો છે જેણે એ હકીકત સાબિત કરવાની હોય છે અને તે ક્યારેય બદલાતી નથી, પરંતુ સાબિતીની જવાબદારી બદલાય છે. પુરાવાઓના મૂલ્યાંકનમાં ઓનસનું આવા સ્થળાંતર સતત પ્રક્રિયા છે. આમ મૂળભૂત રીતે બોજ પ્રોસીક્યુશન પર રહે છે પરંતુ એવા સમયે હોય છે જ્યારે આરોપીને સાબિત કરવા માટે કહેવામાં આવે છે કે તેનો કેસ અપવાદ હેઠળ આવે છે. ઉપરોક્ત સિદ્ધાંતો અંગે જુદી જુદી નામદાર અદાલતોએ તેમના ચુકાદાઓ પ્રસ્થાપિત કરેલ છે જેમાં **ભિકારી વિ. ઉત્તરપ્રદેશ** [AIR 1966 SC 1], **કે.એમ. નાણાવટી વિ. મહારાષ્ટ્ર રાજ્ય** [AIR 1962 SC 60], **રામેશ્વર વિ. એમપી રાજ્ય** [(1993) Cr.LJ 1945 (એમપી)], **નાગીરેડ શિવા વિ.એ.પી. રાજ્ય** [(1992) Cr.LJ 1339 (AP)], **રાઘવમ્મા વિ. ચૈંચમ્મા** [AIR 1964 SC 136] અને **જય લાલ વિરુદ્ધ દિલ્હી** [AIR 1969 SC 15] માં જે આવેલ છે.

9. ફરિયાદપક્ષે ક્રિમીનલ જસ્ટીસ ડીલેવરી સિસ્ટમ મુજબ ફરિયાદપક્ષે આરોપી સામે મુકવામાં આવેલ તહોમત બીચોન્ડ રીઝનેબલ ડાઉટ યોગ્ય અને નિઃશંક પુરાવો રજૂ કરીને પુરવાર કરવાનો હોય છે. ટુંકમાં આરોપી દોષિત છે તેવો પુરતો અને વિશ્વસનીય પુરાવો રજૂ કરીને ફરિયાદપક્ષે પુરવાર કરવાનો હોય છે. આરોપી નિર્દોષ છે તેવું આરોપીએ પુરવાર કરવાનો હોતો નથી. એમ કહી શકાય કે ફોજદારી મુકદ્દમામાં આરોપીએ પોતાની નિર્દોષતા પુરવાર કરવાની હોતી નથી. કાયદાના પ્રસ્થાપિત સિદ્ધાંત મુજબ આરોપીને દોષિત ન ઠરાવવામાં આવે ત્યાં સુધી તે નિર્દોષ છે તેવી ધારણા કરીને અદાલતે ચાલવાનું હોય છે અને નામદાર કોર્ટ દ્વારા બાંધવામાં આવેલ આ અનુમાનનું ખંડન ફરિયાદપક્ષે યોગ્ય, પુરતો ને વિશ્વસનીય પુરાવો રજૂ કરીને કરવાનું હોય છે. ફરિયાદપક્ષના રજૂ થયેલ પુરાવામાં એકાદ કડી પણ પુરવાર કરવાનું ફરિયાદપક્ષ ચુકે તો તેવી સ્થિતિનો લાભ બચાવપક્ષને મળવાપાત્ર થાય છે અને તે સંજોગોમાં આરોપી દોષમુક્ત અગર બેનીફીટ ઓફ ડાઉટ મેળવવા હક્કદાર થાય છે. "પુરાવાનું મુલ્યાંકન" શબ્દ ભારતીય સાક્ષ્ય અધિનિયમમાં કોઈ પણ સ્થાને વ્યાખ્યાયિત કરવામાં આવેલ નથી. "પુરાવાનું મુલ્યાંકન" ફક્ત અને ફક્ત ભારતીય સાક્ષ્ય અધિનિયમ કલમ-2 માં દર્શાવેલ PROVE અને NOT PROVE શબ્દો ઉપર અવલંબે છે. કોઈ હકીકતનું અસ્તિત્વ સાબિત માનવું કે બિનઅસ્તિત્વ સાબિત માનવું તે મુલ્યાંકનનો વિષય છે. આ પૂર્વભુમિકા

સંદર્ભે ફરીયાદપક્ષે રજૂ થયેલ પુરાવાનુ મુલ્યાંકન કરી ફરીયાદપક્ષ આરોપી સામેના તહોમત કે તે પૈકીનું કોઈ પણ તહોમત નિ:શંકપણે પુરવાર કરી શકેલ છે કે કેમ? તે અંગે નિર્ણય કરવાનો રહે છે.

**10.** ફરીયાદ પક્ષ તરફે પ્રતિબંધિત નશાકારી મુદ્દામાલ દારૂ કબજે કર્યાના પંચસાહેદ આકાશભાઈ સુભાષભાઈ મંકેશ્વર ને ૧૧ થી તપાસવામાં આવેલા છે તેઓએ તેમની જુબાનીમાં આંક ૧૨ વાળા પંચનામામાં પોતાની સહી ઓળખી બતાવી તે સિવાય બીજું કાંઈ જાણતા નહી હોવાનુ જણાવે છે અને પંચનામામાં સહી કરતી વખતે સાથે અન્ય પંચ પણ હાજર ન હોવાનું જણાવે છે. આમ પંચસાહેદ ફરીયાદપક્ષના કેસને મદદરૂપ થાય તેવી કોઈ હકીકત જણાવતા ન હોય તેઓને ફરી ગયેલ જાહેર કરી તેઓની ઉલટતપાસ કરતા તેમા પણ સમર્થનકારી પુરાવો પૂરો પાડેલ નથી. આ કામે અન્ય પંચને તપાસવામાં આવે અને સમર્થનકારી હકીકત જણાવે તો પણ ઉપરોક્ત તપાસેલ પંચના કારણે પંચનામું શંકાસ્પદ બને છે જેથી શંકાથી પર પુરવાર થયેલ ગણી શકાય નહિ.

**11.** સદર કામે તપાસ કરનાર અમલદાર નરેશભાઈ લીમજીભાઈ ને આંક ૭ થી તપાસવામાં આવેલ છે જે પોલીસ સાહેદ છે અને તેઓએ તેમની સોગંદ ઉપરની જુબાનીમાં ફરીયાદ રજૂ રાખેલ છે જેમાં તેઓએ ફરીયાદ લગત સમર્થનકારી જુબાની આપેલ છે, પરંતુ, સદર આરોપી વિરૂદ્ધ આ ગુનાના કામે સંડોવાતો એક પણ સ્વતંત્ર સાહેદોનો પુરાવો રજૂ થયેલ નથી.

**12.** કેસની હકીકતો અને સંજોગોને લક્ષમાં લેતાં તથા નામદાર સુપ્રીમ કોર્ટના ઝડપી ટ્રાયલના સિદ્ધાંતો ધ્યાને લેતા કોઈપણ ટ્રાયલના પુરાવા દરમિયાન કોઈપણ તબક્કે જ્યારે અદાલત એવો અભિપ્રાય આપતી હોય કે, આ કામમાં વધુ સાક્ષી તપાસવા તે માત્ર ઔપચારિકતા સમાન છે અને આથી વધુ સાક્ષીઓ તપાસવાથી કોઈ વિશેષ પુરાવો આવવા સંભવ નથી તો તેવા સંજોગોમાં પુરાવો લેવાનું બંધ રાખવું જોઈએ અને તેમ કરીને અદાલતના કિંમતી સમયનો દુરવ્યય થતો અટકાવવો જોઈએ. સર્વોચ્ચ અદાલતનો તે ચુકાદો કાળજીપૂર્વક અને સન્માનપૂર્વક વંચાણે લેતાં તેમા પ્સ્થાપિત કરેલ સિદ્ધાંત ધ્યાને લેતાં ચાર્જશીટમા જણાવવામાં આવેલ તમામ સાક્ષીઓ અનિવાર્ય ન હોય તો તેઓને તપાસવા જરૂરી નથી. એટલું જ નહી પરંતુ મહત્વના અને ચાવીરૂપ સાક્ષીઓ તપાસાઈ ગયા પછી તેઓની જુબાની આધારે ભાવી નકકી થઈ શકે તેવું અદાલતને લાગે તો તે તબક્કે વિશેષ સાક્ષીઓ તપાસવા એ માત્ર ઔપચારિકતા જ છે. આ સિદ્ધાંત હાલના કેસમાં લાગુ પાડી શકાય. તે હકીકત નજર સમક્ષ રાખતાં હાલના કેસમાં વધુ પુરાવો નોંધવામાં આવેલ નથી.

**13.** ફરિયાદપક્ષનો પુરાવો જોતા પંચસાહેદે પંચનામાને સમર્થન આપેલ નથી, જેથી ખરેખર પકડાયેલ મુદ્દામાલ આરોપીના સભાન કબજામાં હતો તેવી હકીકત કોઈ સ્વતંત્ર પુરાવાથી પુરવાર થતું નથી. વધુમાં, બનાવ સ્થળ રહેણાક વિસ્તાર છે અને આજુબાજુ જાહેર જગ્યા આવેલ છે, તેમ છતાં સદર આરોપી વિરૂદ્ધ આ ગુનાના કામે સંડોવાતો એક પણ સ્વતંત્ર સાહેદોનો પુરાવો રજૂ થયેલ નથી. કાયદાનો કોઈ એવો નિયમ નથી કે પોલીસ સાહેદોનો પુરાવો ન માનવો જોઈએ પરંતુ પોલીસ સાહેદોની જુબાની મહત્વનો કડીરૂપ પુરાવો (Substantive Piece Of Evidence) નહી પરંતુ સમર્થનકારી પુરાવો (Corroborative Piece Of Evidence) છે. પોલીસ સાહેદોની જુબાનીને સ્વતંત્ર એવો પંચોની જુબાનીથી અથવા અન્ય સ્વતંત્ર સાહેદોની જુબાની કે સાંયોગિક પુરાવાથી સમર્થન મળવુ જરૂરી છે. હાલના કેસમાં, ફરિયાદી કે જેઓ પણ પોલીસ અધિકારી છે તેમનો પુરાવો ફરિયાદ અનુસાર હોવાનું માની લેવામાં આવે તો પણ સમર્થનકારી પુરાવાના અભાવે આરોપી વિરુદ્ધ લગાવેલ આક્ષેપ પુરવાર થવો હાલના કેસના સંજોગોમાં શક્ય જણાઈ આવતો નથી.

**14.** હાલના કેસના ન્યાયીક નિર્ણય સારુ ધ્યાને લેવા પાત્ર નામદાર ગુજરાત હાઈકોર્ટ દ્વારા આપવામાં આવેલ **ધીરજલાલ ગાંડાભાઈ વિ.સ્ટેટ ઓફ ગુજરાત** [1991(1) GLR 433] ના ચુકાદામાં પ્રસ્થાપિત કરેલ છે કે, પંચોનો પુરાવો દારૂ મળી આવેલ તેવા ફરિયાદપક્ષના પુરાવાને સમર્થન આપતો ન હોય તેવા કિસ્સામાં દારૂના કબજા અંગેની ધારણા ઉત્પન્ન કરી શકાય નહીં. આમ ઉપર મુજબ મહત્વના સાહેદોનો પુરાવો તથા દસ્તાવેજી પુરાવાઓ ધ્યાનમાં લેવામાં આવે તો, તેનાથી આરોપીની ગુનામાં સંડોવણી જણાતી નથી. મુદ્દામાલ દારૂ આરોપી પાસેથી જ મળી આવેલ તથા આરોપીએ દારૂ પોતાના સભાનપણાના કબજામાં રાખેલ હોય તેવો કોઈ મજબૂત પુરાવો રેકર્ડ પર આવેલ નથી.

**15.** આ કામે રેકર્ડ પર ફરિયાદપક્ષ દ્વારા રજૂ કરવામાં આવેલ તે સિવાય અન્ય સાહેદોને તપાસવામાં આવે તો પણ ફરિયાદપક્ષના કેસના પરિણામમાં કોઈ ફરક પડે તેમ નથી. આમ, આવા શંકાસ્પદ પુરાવાના આધારે આ કામના આરોપીને સદર ગુના સાથે સાંકળી શકાય નહીં. ટુંકમાં આરોપીઓ વિરૂધ્ધ જે ગુન્હા અંગેનો આક્ષેપ મુકવામાં આવેલ છે તેને ફરિયાદ પક્ષ દ્વારા ફોજદારી ન્યાયશાસ્ત્રના સિદ્ધાંત મુજબ તેને વાજબી શંકાથી પર અને રીલાયેબલ, વિશ્વાસપ્રેરક, કોજન્ટ પુરાવો રજૂ કરી પુરવાર કરવો જોઈએ જે હાલના કેસમાં ફરિયાદ પક્ષ દ્વારા કરવામાં આવેલ નથી. આમ, સ્વતંત્ર સાહેદોના પુરાવાના સમર્થનના અભાવે, આરોપીઓને સદર ગુના સાથે સાંકળીને સજા કરી શકાય નહીં. તેવા સંજોગોમાં આ કામના આરોપીને તેની સામેના ગુનામાં તકસીરવાન ઠેરવી શકાય તેવો પુરાવો રેકર્ડ ઉપર આવેલ ન હોય અને ફરિયાદપક્ષ પોતાનો કેસ શંકાથી પર પુરવાર કરવામાં નિષ્ફળ ગયેલ હોય, મુદ્દા નં.૧ નો જવાબ નકારમાં આપી મુદ્દા નં.૨ અંગે ન્યાયના વિશાળ હિતમાં નીચે મુજબનો હુકમ કરવામાં આવે છે.

**// આખરી હુકમ //**

1. ભારતીય નાગરીક સુરક્ષા સંહિતાની કલમ 271(1) અન્વયે આ કામના આરોપી મોગુદલા વેકત્રા રામચંદ્ર ને ગુજરાત નશાબંધી અધિનિયમ, 1949 ની કલમ 65AA મુજબના ગુનામાંથી **શંકાનો લાભ આપી નિર્દોષ ઠરાવી** છોડી મુકવાનો હુકમ કરવામાં આવે છે.
2. ભારતીય નાગરીક સુરક્ષા સંહિતાની કલમ 481 અન્વયે આરોપીએ રૂ.5000/- ( અંકે રૂપિયા પાંચ હજાર પુરા) ના જામીન આપવા, આરોપી જામીન રજૂ કરવામાં કસુર કરે તો આરોપીના જુના જામીનખત અપીલ સમય સુધી અથવા 6(છ) માસ સુધી ચાલુ રાખવામાં આવે છે.
3. મુદ્દામાલ પાવતીમાં દર્શાવેલ પ્રોહી મુદ્દામાલ અપીલ સમયે વીત્યે નીચમોનુસાર નીકાલ કરવાનો હુકમ કરવામાં આવે છે.

આ હુકમ આજરોજ ખુલ્લી અદાલતમાં લખી, વાંચી, સંભળાવી જાહેર કર્યો.

તારીખ: 17-07-2026

સ્થળ: સાગબારા

(ભરતકુમાર અશોકભાઈ ચૌધરી)

જ્યુડીશીયલ મેજિસ્ટ્રેટ ફર્સ્ટ ક્લાસ

સાગબારા

(જજ કોડ નં.GJ01651)